

ስሙር አረአያን ውዳቤን ንዝላቂ ለውጢ

ካብ ኮሎኔል

3^ይ ክፋል

November 2013

ድሕሪ ኣኼባ ኣዘዘቲ ክፍላተ ሰራዊትን ግንባራትን ዝሰዓበ ኣኼባ ኣዘዘቲ ብርጌዳት ብብግንባሩ እዩ።

ምዕራባዊ ግንባር ኣብ ባረንቲ፡ ምብራቓዊ ግንባር ዓሰብ፡ ማእከላይ ግንባር ኣብ ዓላ ተኻይዱ። ኣኼባ ኣዘዘቲ ብራጊድ ማእከላይ ግንባር መራሒኡ ብ/ጀነራል ርእሲ ምራኽ እዩ ነይሩ።

ርእሲ ምራኽ ግን መን'ዩ? ንዘይትፈልጥዎ ኣሕጺረ ከላልዮኩም። ብርጋዴር ጀነራል ሰምኦን ዕቕብ (ርእሲ ምራኽ) ኩነታት ድሕሪ ባይትኡ ንምፍታሽ ንድሕሪት ኣርሒቐ ከይተመለስኩ ካብ 2008 -2010 ኣዛዚ ክ/ሰራዊት 38 ኮይኑ መእዘዚ ማእከሉ ኣብ ከተማ ባጽዕ ብምግባር ካብ ካልኣይ ቤተ መንግስቲ ኣቶ ኢሳያስ ኣፈወርቂ ባጽዕ ቀጥታ ትእዛዝ እንዳተቐበለ ንነጻ ንግድ ዞባ (Free Zone) ብዝብል ምኽንያት ኣብ ልዕሊ ነበርቲ ከተማ ባጽዕ ምስ ወ/ሮ ፋና ብሓባር ርእሲ ኣድጊን ርእሲ ምራኽን ብዝብል ሷጓ ዝፍለጡ ክልተ ሰባት ንጥፍኣት ሰሚርም ህዝቢ እቲ ከባቢ ከምዘከላበትዎ ይፍለጥ።

ርእሲ ምራኽ ኣብ ልዕሊ እዚ ሕንከት ዘይብሉ ጸረ ህዝቢ ተግባሩ ምስ ፕረዚዳንት ብዝነበሮ ቅርርብን ስልጣኑ ተጠቐሙን ሃብቲ ሃገርን ህዝብን ናብ ውልቃዊ ረብሓታቱ ብምውዓል ኣብ ዱባሩባ በዓል ደብርታት ዝዛ ብምህናጽ ኣብ ብልሽውና ካብ ዝተቐማጥዑ ሓለፍቲ ሓደ'ዩ። በዚ ከይኣክል ግን ነጻ ጉልበት ኣባላት ሰራዊት ንምጥቃም ካብ ባጽዕ ናብ ዱባሩባ ብመኪና መንግስቲ ጸዲኑ ኣብ ህንጽኡ ክሰርሑ የጓዕዘም ዝነበረ ኣባላት ሰራዊት እታ መኪና ተገልቢጣቶም ክሃልቁ ዝገበረ ካብ ሕልና ኤርትራውያን ዘይፈላቕ ገብን ዝፈጸመ ሰብ እዩ።

ብብልሽውና (ስርቂ) ተጠርጢሩ ኣብ ሻባይ መንደር ኣፍዓበት ንዝተወሰነ ጊዜ ተሓይሩ እኳ እንተነበረ ባዕሉ ኣቶ ኢሳያስ ናብቲ ቦታ ብምኻድ ካብ ማሕዩር ኣውጺኡ ኣብ ገዝኡ ኮፍ ክብልን ሓድሓደ ናይ ውልቁ ሕርሻታት ኣብ ዓሊ ጊደር ከነጣጠፍን ምስ ኣማሓዳሪ ዓንሰባ ሸኽ ዛይድ ከምዘተኣሳሰሮ ይፍለጥ። ፍታሕ ፕረዚዳንት ኢሳያስ ኣብ ልዕሊ ርእሲ ምራኽ ነቲ ዝሰረቐካዮ ገንዘብ ሃገር ግዲ የብልካን ኣብ ውልቃዊ ሕርሻኻ ኣውዕሎ ዝብል ፍቓድን ምኽርን ብምሃብ እዩ ኣፋኒይዎ ነይሩ።

ይኹን' ምበር ሕጂ'ውን ሚስተር ፕረዚዳንት ካብ ውልቃዊ ፕሮጀክት ሕርሻኡ ኣውጺኡ ዘይተገመተ ስልጣን ኣሸኸሞ። እቲ ስልጣን ብ/ጀነራል ሓሊባይ ናብ ቤ/ጽ ፕረዚዳንት ምስተሰሓበ ንቦታ ሓሊባይ ተኪኡ ሓለቓ ስታፍ ዑመር ጠዊል ኮይኑ ንማእከላይ ግንባር ክመርሕ ለኣኹ።

ምደባ ርእሲ ምራኽ ማንም ሰብ (ሓላፊ ይኹን ተሓላፊ) ዘይገመቶ ወደቓ'ዩ ዝነበረ። ዳርጋ ብመብዛሕትና ተጋደልቲ ህዝባዊ ግንባር ዝእመነሉ ብዕድመ ገድሉን ተሞኩሩኡን ካብ ርእሲ ምራኽ ዝለዓለን ዝበለጸን ሲነር ኣዛዚ ክ/ሰራዊት 19 ብ/ጀነራል ጸሃዮ ካሕሳይ (ሂላል) ኣብ ማእከላይ

ግንባር እንዳላለው፡ ነቲ ብስርቅን ብግዕዙይ ተግባራቱን ዝተጠላቐየ ርእሲ ምራኽ ኣብ ክንዲ ብገበን ምቕጻዕ ልዕሊ ዓቕሙ ስልጣን ተግዲልዎ ደረጃ ወሲኹ ኣብ ልዕሊ ሂላል ክምደብ ፍጹም ኣይተገመትን። ግን ንሃብሮማይ ኢሳያስ ዘይከኣሎ እንታይ ኣሎ ሰብ ክሳብ መዓልቱ ኣድሊይዎ ሰማይ ይሰቕሎ፡ ኣየድለዮን ከኣ የወግዶ። በየናይ ሕጊ ይቕየድ? መን ከ ያዕ ክብሎ? ። ስለዚ ርእሲ ምራኽ ሎሚ ሓለቓ ስታፍ ጥራይ ዘይኮነ ድሕሪ ምሕያር ኣቦይ ገብረማርያም (ጠዊል) ኣዛዚ ግንባር ኮይኑ ማእከላይ ግንባር ካብ ዝመርሕ ነዊሕ ገይሩ ኣሎ።

.....**ይቕጽል**